


◆ P o e z i y a



İnqilab İSAQ

KİMSƏ YOX BARIŞIQDA...

Yenə sirli ağrılar...
Yuxu kimi dərində.
Quyulanan vaxtdımı
Gah gündə, gah sərində?

Yenə darmacal bəxtin
Dadına yetən mənəm.
Elə üzüyolayam
Dərd qovur yetən mənə...

Yenə ümid dərbədər
Hardasa göz yaşı var.
Uşaqlaşan səbrimin
Bir dünyalıq yaşı var.

Yenə sözə gəlmişəm
Qaranlıqda, işıqda.
Könüllə davam düşüb...
Kimsə yox barışıqda.

ƏL TUTA BİLMƏSƏK DƏ...

Sən qaçaqaç adamı,
Mən yorğun can yiyəsi.
Hər gün çölə qovuram
İçimdə batan səsi.

İkimiz də yoldayıq,
Nə fərqi asta, qaçaq.
Sənə fürsət, mənə qəm
Çoxdan açıbdı qucaq.

Yaşamaq - o nədirsə,
Nəfəs dərmək işidi.
Daş üstə daş qoyana-
Bu ki, ürək işidi.

Gəl oturaq üz-üzə
Bölkə olan-olmazı.
Bu könül toxluğunda
Kimsə düşməz narazı.

İndi bir-birimizdən
İncimək nə deməkdi?
Yolsuz yola, bu bəxtə
Əl tuta bilməsək də
Əl tutmaq çox gərəkdirdi...

SƏN BU GÜN...

Sən - bu gün, mən - keçmişəm,
Eh, sənə gecikmişəm.

Susub dilim, lal olub,
Cavabsız sual olub.

Bilməmişəm bəxt nədi,
Uçurduğun taxt nədi?

Elə əlim üzümdə,
Elə dərdim dizimdə...

Xəyalın yuxu olub,
Yuxuma qorxu dolub.

Ayılıb nə görmüşəm?
Diri-diri ölmüşəm.

Ağlama, göz yaşın yox,
Ta yarın, yoldaşın yox.

...Sən - bu gün, mən - keçmişəm,
Eh, sənə gecikmişəm.

YUVA QURDUM...

Yolları itirər yanlış addımım,
Ümidlər çırpınar yenə dalanda.

Özümü o qədər aldatmışam ki,
Qovur qapısından məni yalan da.

Gerçəkmi xəyaldı, xəyalımı gerçək?
Necə sonalıyım ağı qaradan?
Əriyə şam kimi istəklərim də,
Səbrimin çökdüyü ocaq - qara dam.

Tale sirr saxlayar sonu, əvvəli
Yırtar pərdəsini işıqda duman.
Mənim zərrələrim gərəksiz deyil,
Ümman tufanıdı qəlbimə daman.

Əyridə əyilməz fikrim, taqətim,
Heyranam köksündə uca qamətə.
İçimdə davalı sözüm uzanır,
Barışıq aparır o qiyamətə.

Mən ki beşiyimdən dincliyə yadam,
Ayağa düşmədim, ayağa durdum.
Yolları daradım, qayanı yardım,
Yuva uçurmadım, yuvamı qurdum.

GEDƏK KƏLBƏCƏRƏ ...

Qələm dostum Adil Cəmila

İşığım sozalıb aran köçündə...
Fikrimdə bir atlı elə dağ çıxır.
Dizim bükülməsə ana torpağa
İnanma ümidim sübhə sağ çıxa.

Cənnəti xəzanlı, arısı küsən,
Bilmir hara töksün qanını indi?
Ucuz ölümündən qarısı küsən
De necə ağlasın canını indi?

Dəlidağ havalı dağ səbirindən,
Başımız nə çəkdi ağıla gəlməz.
Dərdini çəkdikcə yurd əldən gedər,
Buludu söhbətə, nağıla gəlməz...

Mən görən o dağlar nur topasıydı,
Könül gənəşirdi günəşə onda.
Sevgi xəyalları bahar çöhrəli...
Gül-çiçək yağırdı görüşə onda.

Oldu... olacağa çarə yoxdumu?
Bircə tikanım da pay olmaz yada,
Ömürdən, zamandan umacağım var

Analar muştuluq paylayan günü...
Gedək Kəlbəcərə payi-piyada.

MƏNİ İŞIĞA TUTUN

İşıqlarla tutaşan
Zülmətin içindəyəm.
Bu işıq zolağında
Bir gör nə biçimdəyəm?

Çoxdu sual-cavabım,
Dolu dənə, boş dənə.
Alın tərimi sildim,
Tərim cücərdi yenə...

Bu gecəm, bu gündüzüm...
Bəxt bitirən əkindi.
Anamın dizi dincim,-
Söz halalca ərkimdi.

İşıqların zülmətə
Borcu, əzabı bumu?
Sətirlərim bəmbəyaz
Görmədiyim yuxumu?

Mən ki, əkinçi baba...
Demərəm ha, unudun.
Zülmətləri qorxudan
Məni işığa tutun.

KİLİDLƏNMİŞ YUMRUĞUM

Yumruqlarım mürgülü
Soyudumu qəzəbim?
Milyon ilin tufanı-
Lağım atan bu təbim.

Adamı dərdə qovur
Həqiqət cəhənnəmi.
Göz yaşımı suvarır
Torpaq bitirən qəmi.

Daş yola hamar yalan
Nə yaman sığal çəkir.
Uduzduğum bu ömrü
Səbrə yozmayın qəti...

Son nəfəsdə silahım
Açılsa da özümə.
İnanma ki, susmuşam

Kilidlənmiş yumruğum
Səngər qazırmış demə.

BAYIRDA BİR KƏSİM YOX

Əbədi ayrılıqdı
Günü gündə itirmək.
Ömrü mənzil başına
Əliboşmu yetirmək?

Torpaq ətrini udub
Nə xoşdu dənə dönmək.
Bir qərib baxışında
Xəbərsiz qəmə dönmək.

Bir gün qarımı döysən,
Gözləmə, keç içəri.
Bayırda bir kəsım yox,
Göz yaşım da nə vaxtdı
Düşübdü köç içəri.

NƏFƏSƏ SİĞİN

Bir də yoxuşu sına,
Bir də nəfəsə sığın.
Bitişməz ümidləri,
Bu qisməti sınığın.

Buludu qarı döyən...
Oyan, səsdədi yollar.
Qılıncına qın olan,
Qollar, bağlıdı qollar.

Cığırı düyün olan
Düyünə bax, düyünə.
Gözümə ağ gətirən
Göyümə bax, göyümə.

Yeriş enir yenişə
Boy-buxun qamət bumu?
Səbrini yuxu tutan,
Budu, qiyamət budu...

Ürəkmi yorğun səsə?
Yığın-yığın fürsətin
Əlacıdı dağ aşmaq...
Bir də yoxuşu sına,
Bir də nəfəsə sığın.

DARIXMA

Bir də yadına düşsəm,
Oyanacaq yuxular.
Tüstüsüz bacalara,
Sönmüş ocaq sözü var.

Hardasa qürbət yolu
Göz yaşında tapdanıb.
Vətəndə doğulmayan
Qürbətəmi aldanıb?

Gözlərim yol çəkir, bax,
Buluda durna yolu.
Ömür məni apardı,
Düz saxla, durma, yolu.

Bir də geri qayıtsam,
Bir də yanılısam, nə sə...
Bir də yadına düşsəm,
Susa-susa gülümsə...

YAD, DOĞMA

Onsuz da qorxu, ürkü
Çoxdan keçibdi başa.
İnanmışım ağrıya
Üz vurub demə boşla.

Daha sözə, duaya
Aldanmaq da hünərdi.
Bu çək-çevir zəhməti
Düşünmə ki, hədərdi.

Heç özüm də bilmədən
Kəndirbazam taleyə.
Özümü ağlayıram
Gözümü döyə-döyə.

Dost-tanış ümidləri
Necə yaxına çəkim?
Qoca yerləşmədi
Utancaq uşaq ərkim.

İnanaq, inanmayaq,
Yoxsa zaman gecikib?
Güzgüyə baxa-baxa...
Bu yad-doğma adama
Kimsə gözünü dikib.

MƏNDƏN SONRA

Məndən sonra ayrılığa,
Böl-bolluca zaman düşər...
Xatirələr acliğına,
Təsəllilər yavan düşər...

Nə payızda, nə qışdayam,
Çox çəkməyin fikrə məni.
Göylər gəlsə harayıma,
Bəlkə söküb-tikə məni.

Hər ağacın pöhrəsində
Açacağam çiçək kimi...
Yad qarını döyəcəyəm
Bir darıxan ürək kimi.

Ruhum aşkar xəbər tutar
Dostlar məndən incik olsa.
Qanadlarım qəbrə enməz
Yuvalarda cik-cik olsa.

Xatirəyə sükut enər,
Görən hardan xəbər gələr?
Bir ömürün yoxluğuna
Görüş üçün səhər gələr.

Elə burda, lap yaxında...
Kimsə məni nəfəs bilər.
Heç kəs məni tapa bilməz,
Mən hardayam - o səs bilər.